



रीते: काव्यात्मत्वविवेकः
शिवराज लामिछाने
उपप्राध्यापकः
शारदाविद्यापीठम्, महेन्द्रनगरम्
Gmail: shivarajlamichhane01@gmail.com

सारः

नाट्यशास्त्रस्य प्रवृत्तिशब्दतो विकसिता रीतिरलङ्कारशास्त्रे मार्गः, पन्थाः, प्रस्थानमित्यादिभिः शब्दैर्व्याहृताऽस्ति । प्रारम्भे भूगोलमाधृत्य व्यवहृतेयं रीतिः पश्चात् भूगोलसीमानमतिरिच्य कविस्वभावेनाभिव्यक्तविषयानुकूलवर्णनशैलीत्वं प्रापत् । दण्डि-भामह-कुन्तकादिभिर्मार्गशब्देनाभिहितस्य तत्त्वस्य रीतिशब्देनाभिव्यञ्जनं विधाय तस्य काव्यात्मत्वेन स्थापनं वामनेन विहितम् । आनन्दवर्धनस्य ध्वनेः काव्यात्मत्वेन स्थापनानन्तरं रीतेः काव्यात्मत्वं प्रायेणास्वीकृतं बभूव । अमृतानन्दादिभिः कैश्चित् पुना रीतेः काव्यात्मत्वस्थापनस्यायासो विहितः, परं ध्वनिवादिभिस्तेषामायासो नितरां विफलीकृतः । ध्वनेः प्राक्काले रीतेर्यन्महत्त्वमासीत्, तद् ध्वनेरुत्तरकाले निरस्तमभवत् । शब्दसौन्दर्येणार्थसौन्दर्येण च समन्विताया विशिष्टपदरचनाया रीतित्वेन परिभाषणं विहितवता वामनेन रीतित्वं काव्यशरीरस्य विशिष्टे सङ्गठने न्यस्तं दृश्यते । अतो रीतेः काव्यात्मत्वसाधनं वस्तुतः काव्यस्य शब्दार्थशरीरस्यैवात्मत्वनिरूपणमस्ति । अनेनैव कारणेन रीतेः काव्यात्मत्वं पञ्चवर्तिभिर्नाङ्गीकृतम्, समकालिकैश्च तस्य सर्वथा स्वीकारो न विहितः, यतो हि काव्यस्य वास्तविकानामाह्लादतत्त्वानां ध्वनिरसादीनां तत्र प्रविष्टिर्नासीत् । दण्डिवामनाभ्यां रीतेराधारत्वेन गृहीता गुणा रुद्रटेनास्वीकृताः सन्ति । स समासमाधृत्य रीतिनिरूपणं विहितवान् विद्यते । रीतिं शब्दसम्बद्धां कृत्वा रीतेः काव्यात्मत्वस्य विषये न किमपि ब्रुवाणो रुद्रटस्तस्याः काव्यात्मत्वं न स्वीकृतवान् प्रतिभाति । वामनस्य पदरचनारूपा रीतिः पदपदार्थगतसौन्दर्यविशिष्टा शब्दार्थगुणाश्रिता च वर्तते । आनन्दवर्धनेन तस्या एव पदरचनायाः पदसङ्घटनात्वेनोदीरणं विधाय तत्र रसानुकूलत्वमपेक्षितं वर्तते । आनन्दवर्धनेन माधुर्यादिगुणव्यञ्जकवर्णानां रीतेराधारत्वं स्वीकृत्य समासस्य रीतेर्बाह्यरूपत्वं गुणानां चान्तरिकरूपत्वं प्रतिपादितमस्ति । तदनुसारेण पदसङ्घटना माधुर्यादिगुणाश्रयेण रसाभिव्यक्तिं करोति । काव्यगताह्लादरूपस्य परमतत्त्वस्य रसस्यानुभूतौ पदसङ्घटनायाः साधनत्वं भवतीति विचार आनन्दवर्धनस्यास्ति । विश्वनाथेन रसादीनामुपकर्तृत्वं रीतौ निहितमस्ति । एतेनापि रसस्य काव्यात्मत्वं रीतेस्तत्साधनत्वं सिद्ध्यति । वामनानुसारेण रीतेर्नियामकानि तत्त्वानि न भवन्ति, यतो हि काव्यात्मरूपा रीतिः स्वायत्ता विद्यते । आनन्दवर्धनेन तु काव्यात्मत्वेन रसादिध्वनेर्निर्धारणं विधाय प्रथमं रसस्य तन्नियामकत्वं स्वीकृतम्, तदनु च वक्तृचिन्त्यस्य, वाच्यौचित्यस्य, विषयौचित्यस्य च रीतेर्नियामकत्वं तेनाङ्गीकृतम् । एवमानन्दवर्धनेन रीते रसपरतन्त्रता निरूपिता । पञ्चवर्तिभिश्च रीतेः पारतन्त्र्यं सर्वथा स्वीकृतम्, यतो हि ध्वनिरसादीन् विहाय रीतेरात्मत्वग्रहणं तत्त्वतोऽपि समुचितं नानुभूयते । वचनविन्यासक्रमरूपाया रीतेरेव कारणेन कथनविशेषः काव्यत्वं भजते, अन्यथा स इतिहासादिवद् विषयप्रतापदक एव सञ्जायते । अतः काव्यात्मत्वाभावेऽपि रीतिर्महिमशालिनी सति काव्यशास्त्रिणां समाजे नितरामुपस्थिता सञ्जाता । भौतपुस्तकालयतः साञ्जालिकपुस्तकालयतश्च सामग्रीसङ्कलनं विधाय विषयविश्लेषणं

रीते: काव्यात्मत्वविवेकः

कृत्वाऽऽलेखोऽयं सञ्जीकृतो विद्यते । अत्र विदुषां विचारं तत्सन्दर्भेऽन्येषां विदुषां खण्डनं मण्डनं च प्रस्तुत्य निष्कर्षणायासो विहितोऽस्ति । अत आलेखोऽयं विशेषेण तुलनात्मकविधिप्रधानोऽनुभूयते । अत्र नूतनः सिद्धान्तः प्रतिपादितो नास्ति, अपि तु विदुषां पूर्वस्थापिताः सिद्धान्ताः परस्परं तुलिताः सन्तीति आलेखोऽयं निगमनात्मक एवास्ति, न तु आगमनात्मकः । वस्तुतो 'रीते: काव्यात्मत्वं भवति न वा ?' इति विषयोऽत्र विश्लेषितो वर्तते । रीते: स्वरूपविभागादिविषये तत्काव्यात्मत्वस्य विषये च बहुभिर्विद्वद्भिः समीक्षणं विहितमस्ति । तत्र कांश्चिद् द्वित्रानतिरिच्य बहुभिस्तु रीते: काव्यात्मता नाङ्गीकृतैव प्राप्यते । अतो रीति: काव्यात्मा तु न भवति, परं कथनविशेषस्य काव्यतासाधनायेयं प्रमुखां भूमिकां निर्वहतीति निष्कर्षोऽत्रोपस्थापयितुं शक्यते ।

शब्दबीजानि गौडी, प्रस्थानम्, पाञ्चाली, मार्गः, लाटी, वैदर्भी, सम्प्रदायः ।

विषयप्रवेशः

संस्कृतसाहित्यं विश्वसाहित्ये महत्त्वपूर्णं स्थानं बिभर्ति, यतो हि गुणात्मकदृशा परिमाणात्मकदृशा च संस्कृतसाहित्यस्य कोषो विपुलो वर्तते । काव्यदृशैव न काव्यशास्त्रदृशा च संस्कृतसाहित्यं महिमशालि वर्तते । संस्कृतस्य काव्यशास्त्रपरम्पराया आरम्भविन्दुं निश्चेतुं नाद्यावधि विद्वांसः समर्थाः सन्ति । प्राप्तानां सामग्रीणामाधारेण नाट्यशास्त्रकारो भरत आद्यः संस्कृतकाव्यशास्त्री मन्यते । भरतादारभ्याद्यपर्यन्तं ये काव्यशास्त्रिणः संस्कृतसाहित्ये समुद्भूताः, तेषां षट्सु सम्प्रदायेषु विभागो विद्वद्भिर्विधीयते । तेषु षट्सु सम्प्रदायेषु रीतिसम्प्रदायोऽन्यतमः, यस्य प्रवर्तकः काव्यालङ्कारसूत्रकारो वामनोऽस्ति । तेन गुणाधारे रीते: स्वरूपादिनिर्धारणं विधाय रीतेरेव काव्यात्मत्वसाधनायासो नितरां विहितः । ध्वनिसम्प्रदायस्य स्थापनानन्तरं यद्यपि विद्वांसो रीते: काव्यात्मत्वाद् विरता अभवन्, तथापि कथनविशेषस्य काव्यत्वसम्पादनाय तन्महत्त्वं सर्वैर्विमृष्टम् । अतः प्रायेण समैरपि विद्वद्भिः स्वेषु काव्यशास्त्रेषु रीतिर्विषयीकृता । 'विद्वद्भिचारो सा रीतिः कीदृशी ? किञ्च तत्स्वरूपम् ? तत्काव्यात्मत्वसाधने कीदृशोऽस्ति वामनायासः ? का च तत्काव्यात्मत्वनिषेधे चानन्दवर्धनादीनां युक्तिः ?' इत्याद्याः प्रश्नाः समीक्षकाणां समाजे नितरामुद्भवन्ति । अस्मिन्नालेखे एषामेव प्रश्नानां समाधानायासो विहितोऽस्ति ।

समस्याकथनम्

संस्कृतसाहित्यस्य काव्यशास्त्रपरम्परायां विशेषेण षट् सम्प्रदाया दृश्यन्ते । तेषु पदरचनारूपाया रीतेर्निरूपणेन तत्काव्यात्मत्वसाधने यतमानो वामनप्रवर्तितो रीतिसम्प्रदायोऽपि नितरां महिमशाली अस्ति । स सम्प्रदायो रीते: काव्यात्मत्वसाधनमुद्दिश्य रीतिसिद्धान्तान् प्रतिपादितवान् विद्यते चेदन्ये च तत्काव्यात्मत्वनिषेधे यतमाना विद्यन्ते । 'रीते: काव्यात्मत्वमुचितं न वा ?' इति विद्वत्संसदि विमृश्या समस्याऽस्ति । एतामेव मुख्यां समस्यामाधृत्य प्रस्तुतेऽस्मिन्नालेखे विशेषेण प्रदत्तानां तिसृणां समस्यानां समाधानार्थं सोहापोहं यत्नो विहितो विद्यते-

क) विदुषां विचारे रीतिः का ?

ख) रीतिवादिनः किमर्थं रीते: काव्यात्मत्वसाधने यतमाना दृश्यन्ते ?

रीते: काव्यात्मत्वविवेकः

ग) रसध्वनिवादिनो रीते: काव्यात्मत्वनिरासं कथं कुर्वन्ति ?

उद्देश्यम्

दर्शनस्य महत्त्वाख्यापनाय खण्डनमण्डनयोर्महत्त्वपूर्णा भूमिका भवति । पौरस्त्ये काव्यशास्त्रीया विषया अपित दर्शनवत् खण्डनमण्डनाभ्यामुत्कर्षं नीयन्ते । काव्यशास्त्रीयसम्प्रदायानामुत्कर्षस्यापि हेतुरयमेव । अन्यमतखण्डनेन स्वमतमण्डनेन च रीते: काव्यात्मत्वसाधने रीतिवादिनो नितरां समुद्यताः सन्ति । रसध्वनिवादिनस्तु पुना रीते: काव्यात्मत्वनिरासाय सर्वथा यतमानाः सन्ति । आलेखोऽयं रीतिसम्बद्धैस्तैरेव खण्डनमण्डनैः सम्बद्धो वर्तते । अत्र रीते: काव्यात्मत्वविमर्श एव प्रामुख्येणोद्दिष्टमस्ति । तदेव प्रमुखमुद्देश्यमाधृत्य समाधेयोद्देश्यत्वेनास्यालेखस्योद्देश्यनिर्धारणमित्थं विहितमस्ति -

- क) रीते: स्वरूपविषये विद्वन्मतसमीक्षणम्,
- ख) रीतिवादिनां मते रीते: काव्यात्मत्वे हेतुनिरूपणम्,
- ग) रसध्वनिवादिनां रीते: काव्यात्मत्वनिरासविधिनिर्दर्शनम् ।

सीमा

संस्कृतकाव्यशास्त्रपरम्परायां विकसितेषु षट्सु सम्प्रदायेषु रीतिसम्प्रदायोऽन्यतमः । वामनप्रवर्तितः स सम्प्रदायः पदरचनारूपाया रीते: काव्यात्मत्वं स्वीकरोति । तस्या रीते: स्वरूपनिर्धारणपूर्वकमस्मिन्नालेखे रीते: काव्यात्मत्वविमर्शो विधीयते । तदर्थमत्र भरतादारभ्य जगन्नाथान्तानां काव्यशास्त्रिणां प्रायेण समेषामपि विदुषां काव्यशास्त्रेषु वर्तमाना रीतिसम्बद्धा विषयाः समीक्षिताः सन्ति । अत्र रीते: स्वरूपसम्बद्धास्तस्याः काव्यात्मत्वसम्बद्धाश्च प्रसङ्गा अध्ययनविषयीकृताः सन्ति । रीतेरन्यैस्तत्त्वैः सह साम्यवैषम्ययोर्विमर्शोऽत्र विहितो नास्ति, पुनरत्र काव्येषु प्रयुक्तानां रीतीनां समीक्षणं च विहितं नास्ति, एवं चात्र रीतिप्रयोगस्योदाहरणानि च प्रस्तुतानि न सन्ति । अयमेवास्यालेखस्य सीमा विद्यते ।

अध्ययनविधिः

रीते: सस्वरूपं काव्यात्मत्वस्य समीक्षणमूलेऽस्मिन् अध्ययने सामग्रीसङ्कलनाय पुस्तकालयविधिः प्रयुक्तो विद्यते । पुस्तकालयविधिप्रयोगे च भौतपुस्तकालयेन साकं साञ्जालिकपुस्तकालयस्याप्युपयोगोऽत्र विहितोऽस्ति । तथा सङ्कलितानां सामग्रीणां विश्लेषणेनात्रोक्तानां समस्यानां समाधानार्थं यत्नो विहितो वर्तते । नाट्यशास्त्रम्, काव्यालङ्कारः, काव्यादर्शः, रुद्रटालङ्कारः, ध्वन्यालोकः, काव्यमीमांसा, काव्यप्रकाशः, साहित्यदर्पणः, रसगङ्गाधर इत्यादयो ग्रन्थाः, काव्यतत्त्वविश्लेषका काव्यात्ममीमांसा, काव्यविच्छित्तिमीमांसा इत्यादयो ग्रन्थाः, रीतिनिरूपकाः केचनालेखाश्चास्यालेखस्य निर्माणे सामग्रीत्वेन कृतोपयोगा विद्यन्ते । वामनभरतादीनां रीतिस्वरूपप्रस्तुतौ विश्लेषणविधेरुपयोगे विहितेऽपि प्रायेणात्र विविधविदुषां सोहापोहं मतसमीक्षणे तुलनात्मकविधिरेव बहुधा प्रयुक्तोऽस्ति उक्तैर्विधिभिरुक्तानां सामग्रीणां सत्यापनेनात्र निष्कर्षणं विहितमस्ति ।

व्युत्पत्तिदृशा रीतिस्वरूपम्

‘रीयते’ इति विग्रहे प्रसवणार्थकाद् रीङ्धातोः ‘क्तिक्तौ संज्ञायाम् (अष्टाध्यायी ३/३/१७४)’ इति सूत्रेण क्तिच्प्रत्ययविधानेनोत ‘स्त्रियां क्तिन्’ इति सूत्रेण क्तिन्प्रत्ययविधानेन च रीतिशब्दो निष्पद्यते । ‘रीणन्ति गच्छन्त्यस्यां गुणा इति, रीयते क्षरत्यस्यां वाङ्मधुरधारा वा रीतिः’ इति रीत्यर्थं प्रतिपादयता काव्यालङ्कारकामधेनुटीकाकारेण श्रीगोपेन्द्रत्रिपुरहरभूपालेनाधिकरणार्थं क्तिन्प्रत्ययविधानेन रीतिशब्दस्य निष्पत्तिर्निर्दिष्टा वर्तते (वामन ई. १९४१, पृ. १५) । रीतिशब्देनारकूटः, प्रचारः, स्यन्दः, लोहकिट्टम्, दधस्वर्णादिमलम्, सीमा, स्रवणम्, गतिः, स्वभावः, रूपम्, लक्षणम्, भावः, आत्मा, प्रकृतिः, सहजः, रूपतत्त्वम्, धर्मः, सर्गः, निसर्गः, शीलम्, सत्त्वम्, संसिद्धिः, स्तुतिरित्याद्या अर्था अवबोध्यन्ते (राधाकान्तदेवबहादुर वि.सं. २०८१, पृ. १६२) । काव्यशास्त्रे रीतिर्वामनाचार्येण काव्यात्मत्वेन प्रतिपादितं काव्यतत्त्वमस्ति, यत् पूर्ववर्तिनां काव्यशास्त्रिणां प्रवृत्ति-मार्ग-वृत्त्यादीनामाधारे स्थापितं विद्यते पञ्चवर्तिभिश्च प्रायेण सर्वैरपि यस्य विषये सुव्याख्यातं विद्यते ।

वामनपूर्वकालिकी रीतिः

रीतिशब्दप्रयोगस्येतिहासज्ञानस्येच्छा यदि मनसि जायते तर्हि वैदिकवाङ्मयमवश्यमेवालोलनीयम् । ऋग्वेदे बहुत्र रीतिशब्दस्य प्रयोगः प्राप्यते । ‘यो गा उदाजत्स दिवे वि चाभजन्महीवरीतिः शवसासरत् पृथक् (ऋग्वेदः २/२४/१४)’ इत्यत्र स्रवणार्थकाद् रीङ्धातोर्निष्पन्नो रीतिशब्दो धारार्थं प्रयुक्तो विद्यते । एवं ‘वातेवाजुर्यानद्येवरीतिरक्षी इव चक्षुषा यातमर्वाक् (ऋग्वेदः २/३९/५)’ इत्यत्र गत्यर्थकाद् रीङ्धातोर्निष्पन्नस्य रीतिशब्दस्य प्रयोगो मार्गार्थं विहितोऽस्ति । एवं च ‘तामस्य रीतिपरशोरिव प्रत्यनीकमख्यं भुजे अस्य वर्षसः (ऋग्वेदः ५/४८/४)’ इत्यत्र अभिमत्यर्थे रीतिशब्दः प्रयुक्तो विद्यते चेत् ‘श्रुष्टी रयिर्वाजो वृत्रतूर्ये दिवो वृष्टिरीड्यो रीतिरपाम् (ऋग्वेदः ६/१३/१)’ इत्यत्र सृष्टिकर्त्रर्थे रीतिशब्दस्य प्रयुक्तिः प्राप्यते । ‘वृष्टिं दिवः पवस्व रीतिमपां जिन्वा गविष्टये धियः (ऋग्वेदः ९/१०८/१०)’ इत्यत्रापि रीतिशब्दो गत्यर्थे प्रयुक्तोऽस्ति । न केवलं रीतिशब्द एव, अपि तु रीत्यर्थे काव्यशास्त्रिभिः प्रयुक्तानां प्रवृत्ति-वृत्ति-पथिन्-मार्ग-प्रस्थानादिशब्दानामितिहासोऽपि वेदेनैव सम्बद्धः प्राप्यते (जयमन्तमिश्र ई. २००५, पृ. १५०) ।

‘रीतिनिर्णयं सुवर्णनाभः (राजशेखरः वि.सं. २०२१, पृ. २) इति राजशेखरस्य वचनानुसारेण सुवर्णनाभनाम्ना विदुषा रीतनिर्णयाख्यो रीतिनिरूपणपरो ग्रन्थो विरचित आसीत् । यद्यपि काव्यमीमांसायां तस्य ग्रन्थस्य नामोल्लेखः प्राप्यते, तथापि क्वचिदपि तस्य ग्रन्थस्य प्राप्तेरसम्भवात् काव्यशास्त्रेतिहासे नाट्यशास्त्रमेव रीतितत्त्वस्य सर्वप्राचीन आधारो मन्यते । आचार्यो भरतो नाट्यप्रवृत्तित्वेन मार्गाणां व्यवस्थापनं विहितवानस्ति । दण्डिभामहयोर्मार्गस्य वामनस्य रीतेश्चाधारः सैव भरतस्य प्रवृत्तिः । भरतानुसारेण प्रवृत्तेश्चातुर्विध्यं वर्तते । उक्तं च भरतेन-

चतुर्विधा प्रवृत्तिश्च प्रोक्ता नाट्यप्रयोगतः ।

आवन्ती दाक्षिणात्या च पाञ्चाली चौड्रमागधी ॥ (नाट्यशास्त्रम् १४/३६)

संसारस्य विविधदेशे प्रचलितानां परिवेश-भाषाऽऽचारादीनां वार्ताया यथायथं प्रकटनाद् भरतस्तन्नाट्यतत्त्वं प्रवृत्तिनाम्नाऽऽख्यातवानस्ति । प्रवृत्तिं परिभाषयता तेन पुनरुक्तमस्ति- ‘पृथिव्यां नाना देशवेशभाषाचारवार्ताः प्रख्यापयतीति प्रवृत्तिः (भरतः ई. १९८४, पृ. १५७)’ इति । भरतानुसारेण नाट्यप्रवृत्तेः सम्बन्धो न केवलं भाषया, अपि तु वेशेनाचारेण च

रीते: काव्यात्मत्वविवेकः

भवति । एतेन प्रवृत्तेः क्षेत्रं रीतिक्षेत्राद् विस्तृता वर्तते । यथा भरतोक्तप्रवृत्तेः सम्बन्धो नानादेशैः सह दृश्यते, तथैव वामनोक्तरीतेः सम्बन्धोऽपि विविधैर्भूभागैः सह दृश्यते । अतो वामनोक्तरीतेर्विकासे भरतोक्तप्रवृत्तिर्नितरां साहाय्यकारिणी विद्यते ।

काव्यभेदप्रदर्शनक्रमे वैदर्भ-गौडमार्गयोः सङ्केतं विधाय तथा वैदर्भगौडादिक्रमेण काव्यमार्गपृथक्करणं बुद्धिहीनानां कार्यं मतवानस्ति भामह एवम्-

वैदर्भमन्यदस्तीति मन्यन्ते सुधियोऽपरे ।

तदेव च किल ज्यायः सदर्थमपि नापरम् ॥

गौडीयमिदमेतत्तु वैदर्भमति किं पृथक् ।

गतानुगतिकन्यायान्नानाख्येममेधसाम् ॥ (काव्यालङ्कारः १/३१-३२)

भामहानुसारेण वैदर्भादिमार्गाणामशमकादिदेशविशेषेण सम्बन्धप्रदर्शनमुचितं नास्ति, यतो हि तन्मते मार्गाणां वैदर्भादिसंज्ञा तु यादृच्छिकी वर्तते (जयमन्तमिश्र ई. २००५, पृ. १५१) । 'विदर्भादिषु दृष्टत्वात् सा समाख्या (काव्यालङ्कारसूत्रम् १/२/१०)' इति सूत्रस्य वृत्तिं कुर्वता वामनेन 'न पुनर्देशैः किञ्चिदुपक्रियते काव्यानाम् (वामन ई. १९४१, पृ. १६)' इति वाक्येन भामहस्य तन्मतं समर्थितं विद्यते । गौडदेशस्य कविरपि वैदर्भ्यां रीत्यां लेखनीं चालयति । विदर्भस्य कवयः पाञ्चाल्यां काव्यरचनसामर्थ्यं भजन्ते । पुनः पाञ्चालस्य च कवयो गौड्यां काव्यं रचयितुं पारयन्ते । अतो वामनभामहयोः सौक्तिर्युक्तिमती दृश्यते । एतेन वामनस्य रीतिसिद्धान्तप्रतिपादने भामहनिरूपितस्य मार्गतत्त्वस्य साहाय्यकृत्वं नितरामनुभूयते।

दण्डिना काव्यमार्गस्य नैकविधत्वं संसूच्य वैदर्भगौडयोः प्रामुख्यं सङ्केतितमस्ति । उक्तं च तेन-

अस्त्यनेको गिरां मार्गः सूक्ष्मभेदं परस्परम् ।

तत्र वैदर्भगौडीयौ वर्ण्येते प्रस्फुटान्तरौ ॥ (काव्यादर्शः १/४०)

वैदर्भमार्गं निरूपयितुमिच्छुर्दण्डी श्लेषादीनां दशगुणानामुद्देशं विधाय तेषां वैदर्भमार्गस्य प्राणत्वमुपपादितवान् वर्तते चेद् गौडमार्गे प्रायेण तद्विपरीतत्वं सूचितवानस्ति । तत्कथनमेवं विद्यते-

श्लेषः प्रसादः समता माधुर्यं सुकुमारता ।

अर्थव्यक्तिरुदारत्वमोजःकान्तिसमाधयः ॥

इति वैदर्भमार्गस्य प्राणा दश गुणाः स्मृताः ।

एषां विपर्ययः प्रायो दृश्यते गौडवर्त्मनि ॥ (काव्यादर्शः १/४१-४२)

एवं वैदर्भगौडमार्गयोर्भेदनिरूपणानन्तरं काव्यादर्शकारो दण्डी वैदर्भमार्गे श्लेषादीनां स्वरूपं निर्दिश्य 'गौडमार्गे तद्विपरीतत्वं कथं सम्पद्यते ?' इति चोपपादितवानस्ति । दण्डिना यथा मार्गाणां स्वरूपं गुणानाधृत्य निर्दिष्टमस्ति, तथैव वामनेन च रीतीनां स्वरूपं गुणानाधृत्यैव निरूपितमस्ति । एवं विचारे वामनो रीतिप्रतिपादनेऽवश्यं दण्डिमतेभ्योऽपि साहाय्यं जग्राहेति ज्ञायते ।

विष्णुधर्मोत्तरपुराणानुसारेणापि प्रवृत्तिर्वेशभाषानुकरणेन काव्यादिषु प्रवर्तते । सा प्रवृत्तिर्वृत्तीनामाश्रयत्वं वहति । आवन्ती दाक्षिणात्या मागधी पाञ्चाली चेति सा चतुर्विधाऽस्ति (जयमन्तमिश्र ई. २००५, १४८) । इमाश्चतस्रः प्रवृत्तयो बाणभट्टस्य

रीते: काव्यात्मत्वविवेकः

समये उदीच्य-प्रतीच्य-दाक्षिणात्य-गौडनाम्ना व्यवहियन्ते स्म । बाणभट्टानुसारेण उदीच्या प्रवृत्तिः श्लेषभरिता भवति, प्रतीच्याऽर्थगौरवगर्विता भवति, दाक्षिणात्या उत्प्रेक्षयोत्प्रेक्षिता भवति, गौडीया चाक्षराणामाडम्बरेण विलसिता भवति । प्रवृत्तीनां स्वरूपमुपस्थापयता बाणभट्टेन निगदितमस्ति-

श्लेषप्रायमुदीच्येषु प्रतीच्येष्वर्थगौरवम् ।

उत्प्रेक्षा दाक्षिणात्येषु गौडेष्वाक्षरडम्बरः ॥ (हर्षचरितम् १/७)

काव्ये नवीनार्थता, अग्राम्यजातिता, श्लिष्टत्वेऽक्लिष्टत्वम्, स्फुटरसत्वम्, अक्षराडम्बरश्चेत्येषां समेषामेकत्रोपस्थितेर्दुर्लभत्वं संसूच्य प्रवृत्तिनिर्वचनपरेण बाणभट्टेनैवं व्यञ्जनया तदर्थं सत्कवित्वमपेक्षितं वर्तते-

नवोऽर्थो जातिरग्राम्या श्लेषोऽक्लिष्टः स्फुटो रसः ।

विकटाक्षरबन्धश्च कृत्स्नमेकत्र दुर्लभम् ॥ (हर्षचरितम् १/८)

बाणेन रीतिशब्दस्तु प्रयुक्तो नास्ति परं रीतेराधारभूतानां गुणालङ्कारादीनामुल्लेखस्तु विहित एव वर्तते । वृत्तिशब्दद्वारा तेन यत् प्रतिपादितं तत् तु रीतेः स्वरूपादिनिर्देशाय साहाय्यमवश्यं करोत्येव । विष्णुधर्मोत्तरपुराणस्यैतत्सम्बद्धविषयास्तु प्रायेण भरतोक्ताभिः प्रवृत्तिभिः साम्यं भजन्त एव । अत एव विमर्शे वामनेन पूर्वजानां पृष्ठभूमावेव रीतितत्त्वस्य निरूपणं विहितं दृश्यते ।

वामनस्य रीतिः

दण्डिभामहाभ्यां साङ्गोपाङ्गं प्रतिपादितस्य मार्गतत्त्वस्य भरतेन प्रतिपादितस्य प्रवृत्तितत्त्वस्य च स्वरूपभेदादिषु स्वानुकूलं किमपि परिवर्तनं विधायाचार्येण वामनेन रीतिस्वरूपस्य तत्प्रभेदमहत्त्वादीनां सौस्थिर्याय महान् यत्नो विहितो दृश्यते (काव्यात्ममीमांसा, पृ. १४५) । काव्यस्य मूलतत्त्वस्यात्मशब्देन निर्देशः सर्वप्रथमं वामनेनैव विहितः प्राप्यते । तेन रीतितत्त्वस्य काव्यात्मत्वं प्रतिपादयितुं 'रीतिरात्मा काव्यस्य (काव्यालङ्कारसूत्रम् १/२/६)' इति सूत्रं निर्दिष्टमस्ति । वामनानुसारेण यथा प्राणिनां शरीरस्य सञ्चालकमात्मतत्त्वं भवति, तथैव शब्दार्थशरीरस्य काव्यस्याप्यात्मतत्त्वं रीतिरेवास्ति । कथयत्यत्र वृत्तिकारः- 'रीतिर्नामैयमात्मा काव्यस्य शरीरस्येवेति वाक्यशेषः (वामन ई. १९४१, पृ. १४) । कथं रीतेः काव्यत्वमिति प्रतिपादयता टीकाकृता भूपालेन पुनर्निगदितमस्ति- 'करङ्कगात्रकल्पकर्कशतर्कवाक्यवैलक्षण्यप्रकटनप्रगल्भः कश्चन स्फुरत्ताहेतुस्वभावोऽत्रात्मेत्युच्यते (वामन ई. १९४१, पृ. १५) । 'रीतिरात्मास्ति चेत् किं तच्छरीरस्वरूपम् ?' इति जिज्ञासां समादधानो भूपालः पुनः स्पष्टीकृतवान् वर्तते- 'अशरीरभूतस्यात्मावच्छेदकत्वासम्भवादित्याशङ्क्य शब्दार्थयुगलं शरीरम्, तस्याधिष्ठाता रीतिर्नामात्मेत्युपपत्तिमुन्मीलयितुमाकाङ्क्षितपदमापूरयति (वामन ई. १९४१, पृ. १५) । 'का च रीतिरिति शङ्कां समादधानो वामनो निगदितवानस्ति- 'विशिष्टपदरचना रीतिः (काव्यालङ्कारसूत्रम् १/२/७) । विशिष्टत्वं विशेषवत्त्वम् । कश्चासौ विशेषः ? कथितवानस्तत्र वामनः- 'विशेषो गुणात्मा (काव्यालङ्कारसूत्रम् १/२/८)' इति अर्थात् वक्ष्यमाणगुणरूपो विशेषः (वामन ई. १९४१, पृ. १५) । स च गुणः काव्यशोभाकृद् धर्मः (काव्यालङ्कारसूत्रम् ३/१/१) । तेन काव्यशोभाकृता धर्मेण विना शब्दार्थयोः न कथञ्चन काव्यत्वापत्तिर्भवति, यतो हि गुणालङ्कारसंस्कृतयोः शब्दार्थयोरेव काव्यता सम्पद्यते (वामन ई. १९४१, पृ. ३) । एतेन ज्ञायते काव्यशोभायाः कर्तृत्वरूपगुणविशिष्टा पदरचनैव रीतिरस्ति, या वामनद्वारा काव्यात्मत्वेन स्वीकृता विद्यते । अस्यामेव रीत्यां रेखासु चित्रमिव काव्यं समाहितं भवति (वामन ई.

रीते: काव्यात्मत्वविवेकः

१९४१, पृ. २१) । चित्रं केवलं रेखामयं भवति, चित्रे रेखामतिरिच्य कोऽपि तात्त्विकः पदार्थो न भवति । रेखाया अपाकरणे चित्रस्याप्यस्तित्वं समाप्यते । एवमेव काव्ये रीतिमतिरिच्य न किमपि तत्त्वं भवति । रीत्यभावे काव्यत्वमपि न सम्भवति । यथा चित्रे रेखाया आत्मत्वं भवति, तथैव सर्वप्रधानत्वात् काव्ये रीतिरेव काव्यात्मा सम्पद्यते ।

रीतेवैदर्भी-गौडी-पाञ्चालीभेदात् त्रिविधत्वं वामनेन स्वीकृतमस्ति (काव्यालङ्कारसूत्रम् १/२/९) । तत्र वैदर्भी समग्रगुणा भवति (काव्यालङ्कारसूत्रम् १/२/११) । अतो वैदर्भी सर्वग्राह्या रीतिरस्ति । कथयति च वामनोऽत्र- 'तासां पूर्वा ग्राह्या गुणसाकल्यात् (काव्यालङ्कारसूत्रम् २/१/१४)' इति । विशेषतोऽर्थगुणानां समेषामपि सौन्दर्यं वैदर्भ्यामेव रीत्यामास्वाद्यं भवति (काव्यालङ्कारसूत्रम् १/२/२०) । वैदर्भ्या रीत्याः संसर्गेणैव तुच्छोऽप्यर्थ आस्वाद्यो भवति (काव्यालङ्कारसूत्रम् १/२/२१) । अनेनापि प्रसङ्गेन रीतेः काव्यात्मत्वं सिद्ध्यति । काव्येऽर्थप्रौढिरोजोगुणेन (काव्यालङ्कारसूत्रम् ३/२/२), उक्तिवैचित्र्यं माधुर्यगुणेन (काव्यालङ्कारसूत्रम् ३/२/११), नूतनार्थकल्पना समाधिगुणेन (काव्यालङ्कारसूत्रम् ३/२/७), रसप्रकर्षः कान्तिगुणेन (काव्यालङ्कारसूत्रम् ३/२/१५), अर्थस्य विमलता च प्रसादगुणेन (काव्यालङ्कारसूत्रम् ३/२/३) चान्तर्गच्छन्ति । एते सर्वेऽपि गुणा वैदर्भ्या रीत्यैव परिष्कारं यान्ति, यतो ह्यर्थगुणस्य लेशोऽपि वैदर्भ्या एवास्वाद्यतां याति । तेनार्थगुणस्यास्वाद्यतां सम्पादयमाना रीतिरेव काव्यस्यात्मत्वं बिभर्ति (जयमन्तमिश्र ई. २००५, पृ. १४६) । वामनेन काव्ये रीत्यतिरिक्तस्य वस्तुनोऽस्तित्वं तु स्वीकृतं वर्तते, परं वामनानुसारेण तस्यापि वस्तुनश्चमत्कृती रीतिमतिरिच्य न केनापि सम्भवति । अतो वामनमते रीतिरात्मा काव्यस्य सम्पद्यते ।

काव्यालङ्कारसूत्रस्य 'तदुपारोहादर्थगुणलेशोऽपि (काव्यालङ्कारसूत्रम् १/२/२१)' इति सूत्रस्य वृत्तिं कुर्वता वामनेन निगदितमस्ति-

किन्त्वस्ति काचिदपैरैव पदानुपूर्वी यस्यां न किञ्चिदपि किञ्चिदवावभाति ।

आदन्दयत्यथ च कर्णपथं प्रयाता चेतः सताममृतवृष्टिरिव प्रविष्टा ॥ (वामन ई. १९४१, पृ. २५)

एतदनुसारेण वैदर्भ्या रीत्यां तादृश्यलौकिकी पदरचनाशक्तिरस्ति, यत्र निबद्धं सत् तुच्छमपि वस्तु चमत्कारमयं भवति, असदपि वस्तु सदिव प्रतिभाति, सामान्यमपि वस्तु अलौकिकमनुभूयते । तादृशं वस्तु सहृदयानां कर्णगोचरं भूत्वा तद्भृदयं पीयूषवृष्ट्येवाह्लादयति । शब्दसौन्दर्यं काव्ये वैदर्भी रीतिं प्राप्य चमत्कारातिरेकं प्राप्नोति । नीरसोऽपि विषयो वैदर्भ्या रीत्या सरसो विधीयते । वैदर्भ्या रीत्या माध्यमेन काव्ये सहृदयहृदयानामाह्लादनक्षमा काचिदनिर्वचनीया शब्दचमत्कृतिरुपतिष्ठति, यत्र शब्दशोभा नितरां नरीनृत्यति । कथयति चास्मिन् सन्दर्भे पुनर्वृत्तिकारो वामनः-

वचसि यमभधिगम्य स्पन्दते वाचकश्रीर्वितथमवितथत्वं यत्र वस्तु प्रयाति ।

उदयति हि स तादृक् क्वापि वैदर्भीरीतौ सहृदयहृदयानां रञ्जकः कोऽपि पाकः ॥ (वामन ई. १९४१, पृ. २५)

एवं वैदर्भीप्रमुखाणां रीतीनां महिमानं बहुत्र सम्पादयता वामनेन काव्यतत्त्वेषु रीतेः सर्वोत्कर्षः सूचितो विद्यते ।

वामनोत्तरकालिकी रीतिः

अनुप्रासस्य स्वरूपप्रभेदादीनां वर्णनक्रमे उद्भटेन परुषा, उपनागरिका, कोमला (ग्राम्या) चेति तिस्रो वृत्तय उल्लिखिता विद्यन्ते (जयमन्तमिश्र ई. २००५, पृ. १५१) । सा वृत्तिः प्रायेण वामनाभिमतरीत्या साम्यं भजते ।

रीतेर्विषये रुद्रटेन नवीन आयाम उपस्थापितो विद्यते । उद्भटो वृत्तिशब्देनैव रीतिविचारं कृतवानस्ति । 'नाम्ना वृत्तिर्द्वैधा भवति

रीतेः काव्यात्मत्वविवेकः

समासासमासभेदेन' इति कथयता तेन पदानां समासावस्थां विचार्य वैदर्भ्यादीनां रीतीनां निरूपणं विहितं वर्तते । प्रथमं समासाऽसमासा चेति वृत्तेर्द्वैविध्यं प्रदर्श्य स समासायां वैदर्भ्याः, असमासायां च पाञ्चाली-लाटी-गौडीनां स्थापनं विहितवानस्ति (रुद्रटालङ्कारः २/३) । तन्मते स समासस्य सर्वथाऽभावे वैदर्भी रीतिर्भवति (रुद्रटालङ्कारः २/६), द्वित्राणां पदानामेव समासे पाञ्चाली वृत्तिर्भवति, पञ्चषाणां पदानां समासे लाटी रीतिर्भवति, यथाशक्ति दीर्घसमासप्रयोगे च गौडी रीतिर्भवति (रुद्रटालङ्कारः २/४) । रुद्रटेन रीतिविचारे रसविशेषेण रीतिविशेषस्य सम्बन्धश्चोपस्थापितो विद्यते । तदनुसारेण शृङ्गाररसाभिव्यक्तये माधुर्य-लालित्यगुणाभ्यां समन्विताया वैदर्भ्याः पाञ्चाल्या रीतेः प्रयोगः कार्यः (रुद्रटालङ्कारः १४/३७) । एवं प्रेयःकरुणभयानकाद्भुतानां रसानामभिव्यक्तयेऽपि वैदर्भी पाञ्चाली वा रीतिः प्रयोज्या, रौद्राभिव्यक्तये तु लाटीया गौडीया वा रीतिः प्रयोज्या (रुद्रटालङ्कारः १५/२०) । एवं रीतिविचारे रुद्रटो वामनादिभिः प्रेरितोऽपि स्वीयां नवीनामुद्गावनं प्रस्तुतवान् विद्यते ।

अग्निपुराणस्य रीतिविचारोऽपि रुद्रटेन साम्यं भजते, यतो हि सोऽपि समासमाधृत्य रीतिविचारं प्रस्तुतवानस्ति । स रीतिगुणयोर्मिथो न किमपि तारतम्यं प्रदर्शितवानस्ति । तदनुसारेण वाग्विद्यायाः सम्प्रतिज्ञाने रीतिरुत्पद्यते, सा पाञ्चाली, गौडी, वैदर्भी, लाटी चेति त्रिविधा वर्तते (अग्निपुराणम् ३४०/१) । अग्निपुराणं विश्वकोशत्वेन विराजमानं विविधविषयाणां सङ्ग्रहरूपं पुराणमस्ति । केचिद् विद्वांसोऽस्य सङ्ग्रहः काले काले जात इति मन्वते । तेनास्य पुराणस्य काव्यशास्त्रसम्बद्धो भागोऽपि कालदृशा सुनिश्चितो नास्ति । अतो लाट्या रीतेरुद्भवकर्तृत्वं विद्वांसो रुद्रटे निदधति (जयमन्तमिश्र ई. २००५, पृ. १५२) ।

आनन्दवर्धनस्य रीतिविचारोऽपि समासाधृत एवास्ति । स सङ्घटनाशब्देन रीतेः स्वरूपादिकं प्रदर्शितवान् विद्यते । वामनोऽसमासा, मध्यमसमासा, दीर्घसमासा चेति सङ्घटनायास्त्रैविध्यं प्रदर्शितवानस्ति (आनन्दवर्धनः ई. २०१३, ३/५) । सङ्घटनास्वरूपं प्रदर्शयताऽऽनन्दवर्धनेन समुदीरितमस्ति-

गुणानाश्रित्य तिष्ठन्ती माधुर्यादीन् व्यनक्ति सा ।

रसांस्तन्नियमे हेतुरौचित्यं वक्तृवाच्ययोः ॥ (ध्वन्यालोकः ३/६) इति ।

आनन्दवर्धनानुसारेण तादृशी गुणाधृता रसानुकूला च पदरचना सङ्घटना वर्तते, यस्याश्च हेतुत्वं वक्तृवाच्ययोरौचित्ये विद्यमानं भवति । कारिकामिमां विवृण्वानेनानन्दवर्धनेन गुणसङ्घटनयोः सम्बन्धस्य विषयेऽनेके विकल्पा एवमुपस्थापिताः सन्ति- “अत्र च विकल्प्यं गुणानां सङ्घटनायाश्चैक्यं व्यतिरेको वा ? व्यतिरेकोऽपि द्वयी गतिर्गुणाश्रया सङ्घटना सङ्घटनाश्रया वा गुणाः (आनन्दवर्धनः ई. २०१३, पृ. १४५)” इति । आनन्दवर्धनानुसारेण गुणसङ्घटनयोरैक्यपक्षे आत्मभूतान् गुणानाश्रित्य तिष्ठन्ती सङ्घटना रसादीन् व्यनक्ति चेत् सङ्घटनाश्रयगुणपक्षे चाधेयभूतान् गुणानाश्रित्य तिष्ठन्ती सङ्घटना रसादीनामभिव्यञ्जनं करोति (आनन्दवर्धनः ई. २०१३, पृ. १४५) । गुणसङ्घटनयोर्भिन्नत्वरूपे गुणाश्रयसङ्घटनापक्षे गुणपरतन्त्रस्वभावा सङ्घटना गुणानाश्रित्य तिष्ठन्ती रसादीन् प्रकटयति (आनन्दवर्धनः ई. २०१३, पृ. १४५) । अस्या विकल्पकल्पनाया औचित्यं प्रकटयता ध्वनिकारेण पुनरुक्तमस्ति- “यदि गुणाः सङ्घटना चेत्येकं तत्त्वं संघटनाश्रया वा गुणाः, तदा संघटनाया इव गुणानामनियतविषयत्वप्रसङ्गः । गुणानां हि माधुर्यप्रसादप्रकर्षः करुणविप्रलम्भशृङ्गारविषय एव । रौद्राद्भुतादिविषयमोजः । माधुर्यप्रसादौ रसभावतदाभासविषयावेवेति विषयनियमो व्यवस्थितः, संघटनायास्तु स विघटते । तथाहि शृङ्गारेऽपि दीर्घसमासा दृश्यते रौद्रादिष्वसमासा चेति

रीतेः काव्यात्मत्वविवेकः

(आनन्दवर्धनः ई. २०१३, पृ. १४६)। एवमानन्दवर्धनेन रुद्रटेनेव सङ्घटनाविशेषस्य रसादिविशेषेण सम्बन्धश्चोपस्थापितो विद्यते ।

आनन्दवर्धनेन वामनादिवद् रीतिगुणयोरभेदोऽपि स्वीकृतो नास्ति, उद्भटादिवद् रीतेर्गुणाधारत्वं चाङ्गीकृतं नास्ति । तदनुसारेण रीतिर्गुणाश्रिता भवति, सा च समस्तैरसमस्तैर्वा पदैर्गुणानाश्रित्य निर्मिता रीती रसाभिव्यक्तेः माध्यमत्वं भजते । आनन्दवर्धनस्य रीती रसाभिव्यक्तेः साधनत्वं भजमाना सती गुणाश्रितत्वादात्मन्येव सिद्धा न जायते चेद् वामनस्य रीतिरात्मस्थानीयत्वात् स्वस्मिन्नेव सिद्धा वर्तते । रसोपकारिण्या आनन्दवर्धनोपपादिताया रीतेर्नियामकत्वं वक्तव्येति, वाच्यौचित्ये, विषयौचित्ये रसौचित्ये वा भवति (जयमन्तमिश्र ई. २००५, पृ. १५३) । रीतेरात्मत्वस्यासङ्गतत्वं प्रदर्शयताऽऽनन्दवर्धनेन रीतेरात्मत्वसाधनं काव्येऽस्फुटरूपेण वर्तमानस्य ध्वनितत्वस्य व्याख्यानेऽसमर्थानां विदुषां कार्यमिति निर्देश एवं विहितो वर्तते-

अस्फुटस्फुरितं काव्यतत्त्वमेतद् यथोदितम् ।

अशक्नुवद्विर्व्याकर्तुं रीतयः सम्प्रवर्तिताः ॥ (ध्वन्यालोकः ३/४६)

राजशेखरः प्रवृत्ति-वृत्ति-रीतिषु पार्थक्यं प्रतिपादितवानस्ति । तेनोक्तं वर्तते- 'वेषविन्यासक्रमः प्रवृत्तिः, विलासविन्यासक्रमो वृत्तिः, वचनविन्यासक्रमो रीतिः (राजशेखरः वि.सं. २०२१, पृ. २५)' इति । एवं वचनविन्यासक्रमस्य रीतित्वेन परिभाषणं विहितवतो राजशेखरस्यापि रीत्याधारः समास एव । तदनुसारेण साहित्यविद्यावद्धा अवशंवदत्वे काव्यपुरुषेणोच्चरितानि समासयुक्तानि सानुप्रासानि योगवृत्तिपरम्परागर्भाणि च पदानि गौडीयरीतिनाम्ना प्रचलितान्यभवन् (राजशेखरः वि.सं. २०२१, पृ. २२) । एवं तस्याः साहित्यविद्यावद्धाः किञ्चिद्वशंवदत्वे काव्यपुरुषेणोच्चरितानि स्वल्पसमासयुक्तानि स्वल्पानुप्रासमयानि सोपचारगर्भाणि च पदानि पाञ्चालीरीतिनाम्ना ख्यातानि (राजशेखरः वि.सं. २०२१, पृ. २३) । पुनः साहित्यविद्यावद्धा अत्यन्तं वशंवदत्वे काव्यपुरुषेणोच्चरितानि समासरहितानि स्थानानुप्रासयुक्तानि योगवृत्तिगर्भाणि च वचनानि वैदर्भीरीतित्वेन व्यवहृतान्यभवन् (राजशेखरः वि.सं. २०२१, पृ. २५) । एवं गौड्यां दीर्घसमासानि, पाञ्चाल्यां स्वल्पसमासानि, वैदर्भ्यां चासमासानि पदानि प्रयुज्यन्त इति ज्ञायते । समासाधारेणैव रीतिभेदं प्रतिपादयतोऽपि राजशेखरस्य तत्प्रतिपादनशैली पूर्वैभ्यो भिन्ना दृश्यते ।

कुन्तको रीतित्वं मार्गे एव दृष्टवानस्ति । सुकुमार-विचित्र-मध्यमभेदात् कविप्रस्थानहेतोर्मार्गस्य त्रैविध्यं प्रदर्शयता तेनोक्तमस्ति-

सम्प्रति तत्र ये मार्गाः कविप्रस्थानहेतवः ।

सुकुमारो विचित्रश्च मध्यमश्चोभयात्मकः ॥ (वक्रोक्तिजीवितम् १/२४)

तेन वक्रोक्तिजीविते सुकुमारादिमार्गाणां स्वरूपप्रदर्शनपूर्वकं प्रतिमार्गं माधुर्य-प्रसाद-लावण्य-आभिजात्यादिगुणानां स्वरूपं च निर्धारितमस्ति । कोमलैरसमस्तैः पदैर्विन्यस्तैः सुकुमारमार्गो माधुर्यप्रसादलावण्याभिजात्यरूपैश्चतुर्भिरसाधारणैर्गुणैरौचित्यसौभाग्यरूपाभ्यां द्वाभ्यां साधारणगुणाभ्यां च सहितो भवति । विचित्रमार्गेऽलङ्काराधिक्यादाभ्यन्तरगुणापेक्षया बाह्यं चाकचिक्यमाधिक्येन भवति, तेन वक्रोक्तिवैचित्र्यमस्य मार्गस्य जीवनं मन्यते । मध्यममार्गे उक्तयोरुभयोर्मार्गयोर्वैशिष्ट्यानि सौकुमार्यद्वारा वैचित्र्यद्वारा सृष्टाः कृत्रिमा सहजा चोभयात्मिका शोभा लभ्यते (जयमन्तमिश्र ई. २००५, पृ. १५५) । मार्गाणामुत्तममध्यमाधमत्वेन विभजनं कुन्तको नाङ्गीकरोति । उपर्युक्तं

रीते: काव्यात्मत्वविवेकः

कारिकां विवृण्वानेन कुन्तकेनोदीरितमस्ति- “न च रीतीनामुत्तमाधममध्यमत्वभेदेन त्रैविध्यं व्यवस्थापयितुं न्याय्यम् । यस्मात् सहृदयाह्लादकारिकाव्यलक्षणप्रस्तावे वैदर्भीसदृशसौन्दर्यासम्भवान्मध्यमाधमयोरुपदेश-वैयर्थ्यमायाति (कुन्तक वि.सं. २०३७, पृ. ९८)” । देशाधारेण रीतीनां नामकरणं च नानुचितं मन्वानः कुन्तकः पुनर्निगदितवानस्ति- “तदेवं निर्वचनसमाख्याकरणकारणत्वे देशविशेषाश्रयणस्य वयं न विवदामहे (कुन्तक वि.सं. २०३७, पृ. ९८)” इति । यद्यपि कुन्तकस्य मार्गादिनिरूपणं रीतेरितिहासे नवीनायामस्यायासो विद्यते तथापि विदुषामनुसारेण वामनविहितरीतीनां कुन्तकविहितमार्गाणां च मध्ये न किमपि पार्थक्यं विलोक्यते, अपि तु तेषां मते वामनस्य वैदर्भ्यादिरितीनां स्थाने कुन्तकेन सुकुमारादिमार्गाणां स्थापनं केवलं शब्देनैव विहितं विद्यते । तस्य तथाकरणस्य बीजं तूद्भट्टस्य कोमलादिवृत्तिष्वेव वर्तते (जयमन्तमिश्र ई. २००५, पृ. १५१) ।

‘उत्कर्षापकर्षाभ्यां विना पदार्था रससमुत्पादका न भवन्ति । तेन कविभिः पदार्थानामुत्कर्षापकर्षाभ्यामेवालङ्कारविधानं क्रियते’ इति विचारं प्रस्तुवता महिमभट्टेन प्रधानभावविवक्षाया एव पदार्थानामुत्कर्षापकर्षयोर्मुख्यकारणत्वं सम्भावितमस्ति । समासस्य पदार्थसम्बन्धाख्यापकत्वात् पदार्थोत्कर्षापकर्षयोरख्यापकत्वाच्च समस्तेषु पदेषु भावस्य विवक्षा न भवतीति महिमभट्टस्य विचारो वर्तते (जयमन्तमिश्र ई. २००५, पृ. १५६) । महिमभट्टस्यानुसारेण तादृशस्य समासस्य सर्वथाऽभावात् रीतिषु वैदर्भी एव प्रशस्ता रीतिरस्ति । उक्तं च- अत एव च वैदर्भी रीतिरेकैव शस्यते ।

यतः समाससंस्पर्शस्तत्र नैवोपपद्यते ॥ (व्यक्तिविवेकः २/१६)

यद्यपि महिमभट्टेन स्वग्रन्थे रीतिर्विषयीकृता नास्ति, तथापि काव्ये समासस्य स्थानं निर्धारयता तेन प्रसङ्गवशात् समासरहिताया वैदर्भीरीतेः प्रशंसा विहिता वर्तते । तेन महिमभट्टस्य रीतिविचारोऽपि समासाधृत एवास्तीत्यनुमातुं शक्यते । पन्थाः, मार्गः, रीतिः इत्येतत्पदत्रयं काव्यशास्त्रे समानार्थं मतवान् भोजराजो निगदितवानस्ति-

वैदर्भादिकृतः पन्थाः काव्ये मार्ग इति स्मृतः ।

रीङ्-गताविति धातोः सा व्युत्पत्त्या रीतिरुच्यते ॥ (सरस्वतीकण्ठाभरणम् २/२७)

भोजराजानुसारेण विदर्भादिदेशेषु यः पथिच्छब्देन बोध्यते, स एव काव्ये मार्गपदेनाभिधीयते । रीङ्धातोर्गत्यर्थकत्वाद् ‘रीयन्ते अनया’ इति विग्रहे तस्माद् धातोः करणार्थकत्किन्प्रत्ययेन निष्पन्नो रीतिशब्दोऽपि काव्यशास्त्रे मार्गपर्यायत्वेन गृह्यते (जयमन्तमिश्र ई. २००५, पृ. १५६) । वैदर्भी, पाञ्चाली, गौडीया, अवन्तिका, लाटीया, मागधी चेति रीतेः षड्विधत्वं भोजराजाभिमतमस्ति । उक्तं च-

वैदर्भी साथ पाञ्चाली गौडीयाऽवन्तिका तथा ।

लाटीया मागधी चेति षोढा रीतिर्निगद्यते ॥ (सरस्वतीकण्ठाभरणम् २/२८)

भोजराजो वामनरुद्रटयोर्मतसमन्वयेन गुणसमासयोरुभयोरेवाधारेण रीतिनिर्णयं विहितवानस्ति । स वामनाभितानां गुणानां रुद्रटाभितानां समस्तत्वादीनां च युगपत्सन्निवेशं वैदर्भ्यादीनां स्वरूपनिर्णये कृतवान् विद्यते । तदनुसारेण वैदर्भी समग्रगुणा समासरहिता च भवति (सरस्वतीकण्ठाभरणम् २/२९), पाञ्चाली ओजःकान्तिविरहिता पञ्चषाणां पदानां समासयुता च भवति (सरस्वतीकण्ठाभरणम् २/३०), गौडीया यथाशक्त्यधिकपदानां समासयुता ओजःकान्तगुणान्विता च भवति (सरस्वतीकण्ठाभरणम् २/३१), अवन्तिका पाञ्चालीवैदर्भ्योर्मध्यवर्तिनी भवति (सरस्वतीकण्ठाभरणम् १/३२),

रीते: काव्यात्मत्वविवेकः

लाटीया विविधरीतिमिश्रिता भवति चेत् पूर्वोक्तासु कस्याश्चिदारम्भे परमनिर्वाहे मागधी रीतिर्भवति (सरस्वतीकण्ठाभरणम् २/३३) । एवं भोजराजो रीतिनीर्णये समन्वयवादी दरीदृश्यते ।

मम्मटस्य रीतिविचारे वामनोद्भटयोः समन्वयो दृश्यते । वृत्त्यनुप्राससन्दर्भे वृत्तिविचारं कुर्वता मम्मटेनोद्भटमतस्वीकारेण उपनागरिका, परुषा, कोमला चेत तिस्रो वृत्तयः स्वीकृताः सन्ति । तदनुसारेण माधुर्यव्यञ्जकानां वर्णानां प्रयोगे उपनागरिका वृत्तिर्भवति, ओजःप्रकाशकानां वर्णानां प्रयोगे परुषा वृत्तिर्भवति, अन्येषां वर्णानां प्रयोगे तु कोमला वृत्तिर्भवति । उक्तं च-

माधुर्यव्यञ्जकैर्वर्णैरुपनागरिकोच्यते ।

ओजःप्रकाशकैस्तैस्तु परुषा कोमला परैः । (काव्यप्रकाशः ९/८०)

उद्भटानुसारेण वृत्तिस्वरूपादिप्रतिपादनानन्तरं मम्मटो वामनस्य रीतिविचारं विचार्य उपनागरिकाया वैदर्भीत्वम्, परुषाया गौडीत्वम्, कोमलायाश्च पाञ्चालीत्वं प्रमाणितवानस्ति । उक्तमस्ति तेन- 'केषाञ्चिदेता वैदर्भीप्रमुखा रीतयो मताः (काव्यप्रकाशः ९/८१)' । एवं रीतिविचारे मम्मटो वामनोद्भटयोः समन्वयं विहितवान् वर्तते ।

सङ्घटनाशब्देन रीतिविचारं कुर्वन्नलङ्कारसर्वस्वकारो रुय्यको गुणानां सङ्घटनाया धर्मत्वेन ग्रहणं विहितवान् वर्तते । स साहित्यमीमांसायां वैदर्भी-आवन्ती-पाञ्चाली-गौडीरूपाणां चतसृणां सङ्घटनानां स्वरूपं प्रवर्ण्य तेषां रसविशेषेण सम्बन्धं च प्रदर्शितवान् विद्यते (जयमन्तमिश्र ई. २००५, पृ. १५७) ।

वाग्भटो रुद्रटमनुसृत्य समासाधारेण रीतिविचारं विहितवानस्ति । तदनुसारेण गौडीया बहुपदसमासा भवति चेद् वैदर्भी समासरहिता भवति (जयमन्तमिश्र ई. २००५, पृ. १५७) । हेमचन्द्रेण मम्मटमनुसृत्योक्तं वर्तते- 'माधुर्यौजःप्रसादव्यञ्जकाश्च वर्णा उपनागरिका परुषा कोमला च वृत्तिराचक्षते, वैदर्भी गौडीया पाञ्चाली चेति रीतय इत्यन्ये (हेमचन्द्र ई. १९२८, पृ. २९२) । अत्र हेमचन्द्रेण मम्मटोक्तो वृत्तिविचारोऽपि समुद्भूतो विद्यते । नरेन्द्रप्रभसूरिणा वृत्त्यनुप्रासप्रसङ्गे उपनागरिकादीनां वृत्तीनामाधारेण त्रिविधस्यानुप्रासस्य वर्णनं विहितमस्ति । पुनस्तेन कार्णाट्यादीनामेकादशवृत्तीनां स्वाभिमतानां स्वरूपं च प्रतिपादितं विद्यते (जयमन्तमिश्र ई. २००५, पृ. १५८) । राजशेखरमनुसृत्य वचनविन्यासक्रममेव रीतित्वेन स्वीकृतवान् शारदातनयो रीतेश्चातुर्विध्यमेवं प्रतिपादितवान् विद्यते-

रीतिर्वचनविन्यासक्रमः सापि चतुर्विधा ।

तत्र वैदर्भपाञ्चाललाटगौडविभागतः ॥ (भावप्रकाशनम् १/८४)

रीतेश्चातुर्विध्यं पूर्ववर्तिनां सम्माने उक्तवानपि स पुनः सौराष्ट्री द्राविडी चेति रीतिद्वयस्य पुनर्नामोल्लेखनं विधाय (भावप्रकाशनम् १/८४) देशानुसारेण रीतेर्बहुविधतां सङ्केतितवान् विद्यते । तेनोक्तमस्ति- 'तत्तद्देशीयरचननारीतिस्तद्देशनामभाक् (भावप्रकाशनम् १/८५) । शारदातनयः पूर्ववर्तिनां काव्यशास्त्रिणां विचारविमर्शं कृत्वा पञ्चोत्तरशतसङ्ख्यकानां रीतीनां सङ्केतं विहितवानस्ति, परं ग्रन्थविस्तरभयेन स तेषां स्वरूपादिकं प्रतिपादितवान् न विद्यते । प्रत्येकं पुरुषाणां प्रतिवचनं रीतिभेदाद् यथार्थतो वर्णने रीतीनामानन्त्यं भवतीति विस्तरभयात् पूर्ववर्तिभी रीतेश्चातुर्विध्यं सङ्केतितमिति रीतिविचारे शारदातनयस्य निष्कर्ष एवंविधो वर्तते-

पुंसि पुंसि विशेषेण कापि कापि सरस्वती ।

तस्माच्चतुर्धा बोद्धव्या रीतिभेदप्रकल्पना ॥ (भावप्रकाशनम् १/८५)

रीतेः काव्यात्मत्वविवेकः

वामनस्य श्लेषादिगुणानां रुद्रटस्य समस्तादिशब्दानां मम्मटस्य माधुर्यादिगुणानां चाधारेण रीतेः स्वरूपं तद्वेदादिकं च प्रस्तुतवान् योगी अमृतानन्दोऽपि वामनवद् रीतेः काव्यात्मत्वं स्वीकृतवान् विद्यते । स रीतेऽपि तद्विषये दृढो दृश्यते । तेनोक्तमस्ति-

रीतिरात्मात्र काव्यस्य कथ्यते सा चतुर्विधा ।

वैदर्भी च तथा गौडी पाञ्चाली लाटिकेति च ॥ (अलङ्कारसङ्ग्रहः ५/१)

योगी त्रयाणामेव पूर्ववर्तिनां विदुषां वामन-रुद्रट-वामनानां मतसमन्वयेन वैदर्भ्यादीनां स्वरूपं यथायथं प्रतिपादितवान् वर्तते । रीतिविमर्शे चन्द्रालोककारो जयदेवो रुद्रटमनुसृतवान् विद्यते चेदेकावलीकारो विद्याधरश्च वामनमनुसृतवानस्ति । जयदेवेन यथायथं रुद्रटमतोऽङ्गीकृतो विद्यते, परं विद्याधरेण वामनस्य तिसृषु रीतिषु स्वाभिमतता तिस्रो रीतयः संयोजिता विद्यन्ते (जयमन्तमिश्र ई. २००५, पृ. १५९-१६०) । तदनुसारेण वैदर्भी-पाञ्चाली-गौडीनां स्वरूपं वामनाभिमतमेवास्ति चेत् तासां साङ्कर्येण लाटी, आवन्ती, मागधी चेति तिस्रो रीतयो जायन्ते (जयमन्तमिश्र ई. २००५, पृ. १६०) ।

अग्निपुराणकारस्य राजशेखरस्य च विचारविलोडनं कृतवता शिङ्गभूपालेन ताभ्यामिव रीतिं बुद्ध्यारम्भं मत्वा सा पदविन्यासभङ्गरूपा स्वीकृता विद्यते । तन्मते कोमला, कठिना, मिश्रा चेत रीतिस्त्रिविधा वर्तते । तेनोक्तमस्ति-

बुद्ध्यारम्भास्तथा प्रोक्ता रीतिवृत्तिप्रवृत्तयः ।

रीतिः स्यात् पदविन्यासङ्गी सा तु त्रिधा मता ॥ (रसार्णवसुधाकरः १/२२७)

एतेन विदुषा गुणाधारेण, समासाधारेण, माधुर्यादिव्यञ्जकानां वर्णानामाधारेण च कोमलादीनां तिसृणामेव रीतीनां स्वरूपादिकं प्रतिपादितमस्ति । तासां कोमलादीनां रीतीनां वैदर्भ्यादीनामकरणे हेतुत्वं च तेन यथायथं निरूपितमस्ति (जयमन्तमिश्र ई. २००५, पृ. १६१) । तेन देशाधृतानां सौराष्ट्र्यादीनामन्यासां रीतीनां च नाम्ना सङ्केतं विधाय ग्रन्थविस्तरभयात् तेषां स्वरूपादिकं निर्णीतं नास्ति (रसार्णवसुधाकरः १/२४१) । शिङ्गभूपालानुसारेण प्रतिकार्यं तान्येव पदानि ते एव चार्था भवन्ति, परं तत्र नव्यतां रीतिरेवानयति । उक्तं च-

त एव पदसङ्घातास्ता एवार्थविभूतयः ।

तथापि नव्यं भवति काव्यं ग्रथनकौशलात् ॥ (रसार्णवसुधाकरः १/२४२)

शिङ्गभूपालस्य रीतिविचारे यद्यपि मौलिकता नास्ति, तथापि स्पष्टता तत्प्रतिपादितेषु रीतिसम्बद्धेषु सर्वेषु विषयेषु वर्तते (जयमन्तमिश्र ई. २००५, पृ. १६१) । वामनभिमतता एव वैदर्भ्याद्यास्तिस्रो रीतीः स्वीकृतवान् विद्यानाथो गुणयुक्तायाः

पदसङ्घटनाया रीतित्वेन परिभाषणमेवं विहितवानस्ति-

रीतिर्नाम गुणाश्लिष्टपदसङ्घटना मता । (प्रतापरुद्रीयम् २/२७)

विद्यानाथानुसारेण रीतय आत्मनः स्वभावा इव भवन्ति । यथा स्वभावा आत्मन उत्कर्षं वर्धयन्ति, तथैव रीतयोऽपि रसस्योत्कर्षं वर्धयन्ति । यथा स्वभावा शौर्यादिभिर्गुणैरुपकृता भवन्ति, तथैव रीतयोऽपि माधुर्यादिगुणैरुपक्रियन्ते । उक्तं च-

श्लेषादयो गुणास्तत्र शौर्यादय इव स्थिताः ।

आत्मोत्कर्षावहास्तत्र स्वभावा इव रीतयः ॥ (प्रतापरुद्रीयम् २/३)

विद्यानाथेन वैदर्भ्यादीनां रीतीनां स्वरूपाणि च प्रायेण वामनमनुसृत्यैव प्रतिपादितानि सन्ति । अतो विद्यानाथो

रीतिविमर्शो वामनमनुसरन् प्रतीयते ।

यथा विशिष्टाऽवयवसङ्घटना शरीरान्तर्वर्तिन आत्मतत्त्वस्योपकर्त्री भवति, तथैव पदसङ्घटनारूपा रीतिरपि काव्यात्मभूतस्य रसस्योपकारिका भवतीति विचारो विश्वनाथस्य वर्तते । सोऽपि वैदर्भी, गौडी, पाञ्चाली, लाटी चेति रीतेश्चातुर्विध्यं स्वीकृतवानस्ति । तेनोक्तं वर्तते-

पदसङ्घटना रीतिरङ्गसंस्थाविशेषवत् ।

उपकर्त्री रसादीनां सा पुनः स्याच्चतुर्विधा ॥ (साहित्यदर्पणः ९/१)

विश्वनाथानुसारेण यथा सुसङ्घटितः शरीरावयवविन्यासविशेषः सौन्दर्याधायकत्वेन आत्मन उत्कर्षं ख्यापयति, तथैव समुचितपदसङ्घटनाविशेषोऽपि काव्यसौन्दर्यं जनयन्ती काव्यात्मभूतस्य रसस्योत्कर्षमुत्कर्षयति । सैव रसोत्कर्षवर्धिनी समुचितपदसङ्घटना रीतिरुच्यते (जयमन्तमिश्र ई. २००५, पृ. १६२) । वैदर्भ्यादीनां रीतीनां स्वरूपप्रतिपादने त्वेन प्रायो मम्मटमता अभिमताः सन्ति । एतेनापि माधुर्यादिव्यञ्जकवर्णानां समासस्य चाधारेण रीतीनां स्वरूपं निर्धारितं विद्यते (जयमन्तमिश्र ई. २००५, पृ. १६२) ।

‘रीतिरुक्तिस्तथा मुद्रा वृत्तिः काव्यस्य जीवितम् (अलङ्कारशेखरः १/२/१)’ इति कथयताऽलङ्कारशेखरकारेण केशवमिश्रेण च रीतेः काव्यजीवितत्वं स्वीकृतं विद्यते । रीतेर्देशसम्बद्धता तस्या रसोपकारिता च तेन स्वीकृता वर्तते । तदनुसारेण गौडी, वैदर्भी, मागधी चेति रीतित्रयं विद्यते । उक्तं च-

तत्तद्रसोपकारिण्यस्तत्तद्देशसमुद्भवाः ।

पद्येषु रीतयो गौडी वैदर्भी मागधी तथा ॥ (अलङ्कारशेखरः १/२/२)

केशवमिश्रानुसारेण समासाधिक्ये गौडी, समासनैयून्त्ये वैदर्भी, गौडीवैदर्भ्योः साङ्कर्ये मागधी रीतिर्भवति । तदनुसारेण केचिन्मागध्या मैथिलीत्वेनापि सम्बोधनं कुर्वन्ति (जयमन्तमिश्र ई. २००५, पृ. १६२) । पण्डिराजो जगन्नाथो रीतिषु केवलं वैदर्भ्याः स्वरूपमेव प्रदर्शितवान् विद्यते । तदनुसारेण दोषरहिता माधुर्यव्यञ्जकवर्णभरिता रसपरिपाककारिणी प्रसादयुता च निर्मातुर्व्युत्पत्तिं प्रदर्शयन्ती रचना वैदर्भी रीतिर्वर्तते । उक्तं च तेन-

एभिर्विशेषविषयैः सामान्यैरपि दूषणै रहिता ।

माधुर्यभारभङ्गुरसुन्दरपदवर्णविन्यासा ।

व्युत्पत्तिमुद्गिरन्ती निर्मातुर्या प्रसादयुता ।

तां विबुधा वैदर्भी वदन्ति वृत्तिं गृहीतपरिपाकाम् ॥ (जगन्नाथः वि.सं. २०६२, पृ. २६३)

पण्डितराजानुसारेण रीतिनिर्माणे कविभिरत्यन्तं सावधानैर्भाव्यम्, कवीनामनवधानतायां काव्ये रसभङ्गो भवति (जगन्नाथः वि.सं. २०६२, पृ. २६४) । केवलं वैदर्भीमेव प्रतिपादयता तेन तत्रैकस्मिन्नेवार्थे रीतिशब्दो वृत्तिशब्दश्च प्रयुक्तोऽस्ति । अतो वैदर्भ्यादिरीतीनामुपनागरिकादिवृत्तीनां चाभेदोऽस्तीति जगन्नाथाभिमतिरनुमातुं शक्या (जयमन्तमिश्र ई. २००५, पृ. १६२) । पण्डितराजस्य केवलं वैदर्भीप्रतिपादनं वीक्ष्य विद्वांसो रीतिविचारे उत्तरोत्तरं हासं चानुमान्ति (जयमन्तमिश्र ई. २००५, पृ. १६२) । एवं रीतिविचारे जगन्नाथो मम्मटमनुसरन् प्रतीयते । अच्युतरायः साहित्यसारे रसोपकारिण्याः पदसङ्घटनाया रीतित्वं प्रतिपादयन् पूर्वाचार्याणां मतानुसरणं विहितवान् विद्यते, वामनादिवत् सोऽपि वैदर्भी, गौडी, पाञ्चाली चेति रीतेस्त्रैविध्यं स्वीकृतवानस्ति । तेनोदीरितं वर्तते-

रीते: काव्यात्मत्वविवेकः

तत्तद्रसार्हपदसङ्घटना रीतिरीरिता ।

वैदर्भी च तथा गौडी पाञ्चाली चेति तत्क्रमात् ॥ (साहित्यसारः ७/१३६)

असमासा वैदर्भी, चतुःपदसमासा पाञ्चाली, चतुरधिकपदसमासा गौडीति समासाधृतीतिनिर्णयं विहितवताऽच्युतरायेण रीतिवृत्त्योर्भेदः प्रतिपादितोऽस्ति (जयमन्तमिश्र ई. २००५, पृ. १६३) ।

कवयोऽपि प्रसङ्गेन काव्यशास्त्रसम्बद्धविषयेषु स्वाभिमतं प्रस्तुवन्तो दृश्यन्ते । काव्यस्वरूप-प्रयोजनादिविषये कालिदासभारविमाधादीनां विचाराः काव्यशास्त्रेष्वपि समुदाहृताः सन्ति । रीतेः सन्दर्भेऽपि कवय एवमेव स्वाभिप्रायं प्रकटितवन्तो विद्यन्ते । महाकवेर्माघस्य रीतविचार एवंविधो वर्तते-

प्रदीयसीमपि घनामनल्पगुणकल्पिताम् ।

प्रसारयन्ति चतुराश्चित्रां वाचं पटीमिव ॥ (शिशुपालवधम् २/७४)

अभिधया तु कवित् चतुराणां वाक्पटुतां प्रदर्शयन् वर्तते, परं व्यञ्जनयाऽस्य पद्यस्य कविपरोऽप्यर्थः प्रतीयते । अत्र माघानुसारेण कवयस्तन्तुवाया इव भवन्ति । यथैकप्रकारैरेव तन्तुभिर्विभिन्नास्तन्तुवाया विभिन्नान्येव वस्त्राणि निर्मान्ति, तथैवैकप्रकारैरेव शब्दैर्विभिन्नाः कवयो विविधानि काव्यानि रचयन्ति (जयमन्तमिश्र ई. २००५, पृ. १६४) । 'गङ्गावतरणम्' इति महाकाव्यस्य रचयिता नीलकण्ठदीक्षितोऽपि महाकाव्यस्य प्रथमसर्गे एव रीतिविचारमेवं प्रस्तुतवान् विद्यते-

सत्यर्थे सत्सु शब्देषु सति चाक्षरडम्बरे ।

शोभते यं विना नोक्तिः स पन्था इति घुष्यते ॥ (गङ्गावतरणम् १/१०)

तस्यानुसारेण शब्दानां सत्त्वेऽपि, अक्षराणां सम्यग्विन्यासे विहितेऽपि च येन विना कथनं शोभायुक्तं न भवति, स एव पन्थाः कथ्यते । पन्था इत्यस्यार्थः काव्यशास्त्रे रीतिर्भवतीति तु भोजराजेनैव व्युत्पादितं विद्यते । 'वैदर्भी रीतिरास्वाद्येषु प्रथमा विद्यते, यत्रारोहणं कविकौशलस्य परा काष्ठास्ति । एषा रीतिः सरस्वत्या एव निःश्वसितं विद्यते । शृङ्गारादयो नवैव रसा अस्यां रीत्यां स्वादुत्वं भजन्ते । वैदर्भीयुक्ता कविवाणी स्वर्गापवर्गयोरानन्दमप्यतिशेते (जयमन्तमिश्र ई. २००५, पृ. १६५)' इति नीलकण्ठस्याभिप्रायो विद्यते । 'नवसाहसाङ्कचरितम्' इति काव्यस्य रचयित्रा पद्मगुप्तपरिमलाख्येन कविना वैदर्भमार्गस्यौपम्यमसिधारया विहितं विद्यते । तेन कालिदासादीनां पथा प्रयाणं तन्मते दुष्करं विद्यते (जयमन्तमिश्र ई. २००५, पृ. १६४) । विक्रमदेवचरितस्य रचयितुर्विल्लहणस्यानुसारेण वैदर्भी रीतिः सरस्वत्या विलासभूमिरस्ति, यत्र पदानि सौभाग्यं प्राप्नुवन्ति । एषा रीतिः सहृदयानां श्रोत्रान्तः सुधाया अनभ्रवृष्टिं कुर्वन्ती कस्यचित् सौभाग्यशालिनः कवेरेव रचनायामुदेति (जयमन्तमिश्र ई. २००५, पृ. १६४) । नैषधीयचरिते महाकविना श्रीहर्षेण वैदर्भ्या दमयन्त्या वर्णनव्याजेन वैदर्भ्या रीतेर्वर्णनमेवं विहितं विद्यते-

धन्यासि वैदर्भि गुणैरुदारैर्यया समाकृष्यत नैषधोऽपि ।

इतः स्तुतिः का खलु चन्द्रिकाया यदब्धिमप्युत्तरलीकरोति ॥ (नैषधीयचरितम् ३/११६)

स वैदर्भी धन्यां मनुते, यतो हि सा स्वस्या उदारैर्गुणैर्नैषधीयचरितमहाकाव्यमप्याकृष्टवती विद्यते (जयमन्तमिश्र ई. २००५, पृ. १६५) । बालरामायणे राजशेखरेण वैदर्भी रीतिः कर्णलेह्यां माधुर्यगुणं निष्यन्दत इत्युद्भूतं विद्यते । तदनुसारेण वैदर्भ्यामेव रीत्यां वाग्देव्या निवासो भवति, कामदेवश्च लीलां विदधाति (जयमन्तमिश्र ई. २००५, पृ. १६५) ।

उपसंहारः

भरतकृतस्य नाट्यशास्त्रस्य प्रवृत्तितो विकासक्रममारब्धवती रीतिर्भामहस्य, दण्डिनः, विष्णुधर्मोत्तरपुराणस्य, बाणभट्टस्य च मार्गादीनामाधारे विकसिता बभूव । रीतेः परिभाषणं विभाजनादिकं च विधाय काव्यशास्त्रपरम्परायां रीतिसम्प्रदायस्य प्रवर्तनपुरःसरं रीतेः काव्यत्मत्वेन स्थापनं वामनाचार्येण व्यधायि । पञ्चवर्तिभिः कैश्चिद् वामनमतस्याङ्गीकारेण कैश्चिच्च तन्मतस्येषत्परिवर्तनेन रीतेः स्वीकारो विहितः । रीतिपरम्पराया अध्ययने न केवलं रीतिवाचकाः शब्दा एव, अपि तु रीतेराधारोऽपि परिवर्तनशीलोऽनुभूयते । वामनात् पूर्ववर्तिभी रीतिः काव्यमार्गत्वेनैव स्वीकृत आसीत्, वामनेन तस्य काव्यात्मत्वकल्पना विहिता, पञ्चवर्तिभिश्च पुनरवयवसंस्थानविशेषस्यात्मोपकर्तृत्वमिव रीतेश्च काव्यात्मभूतस्य रसस्योपकारिता स्वीकृता, यतो हि रीतेः काव्यात्मत्वं स्वीकृतवतां काव्यशास्त्रिणां सङ्ख्याऽङ्गुलीगण्यैव वर्तते । वामनानन्तरं योगिनाऽमृतानन्देन केशवमिश्रेण च रीतेः काव्यजीवितत्वमङ्गीकृतं दृश्यते । प्रयोगदृशा ऋग्वेदात् काव्यतत्त्वदृशा च नाट्यशास्त्रादारब्धायां रीतिपरम्परायां प्रायेण समेऽपि काव्यशास्त्रिण उपस्थिता दृश्यन्ते, यतो हि शब्दानां भिन्नत्वेऽपि तत्त्वतो रीतिः प्रायेण सर्वैरपि विद्वद्भिर्विषयीकृताऽस्ति । यद्यपि ध्वनिप्रवर्तनानन्तरं रीतेः शरीरपक्षत्वेन व्यवस्थापनं विधाय काव्यशास्त्रिभी रीतितत्त्वं तावता महत्त्वेन नोपस्थापितमस्ति, तथापि रीतिं पूर्णतोऽतिरिच्य न कोऽपि काव्यशास्त्री काव्यशास्त्रं विरचितवानस्ति । अतो वामनमतमङ्गीकृत्य रीतेरेव काव्यात्मत्वं स्वीकर्तुं यद्यपि न पार्यते तथापि काव्यशास्त्रिणां रीतितत्त्वविमर्शानुशीलनानन्तरं 'रीतिः काव्यसृष्टौ महत्त्वपूर्णाऽस्ति, यस्या अविचारेण काव्यसृष्टिर्न सम्भवति' इति निश्चित्य निष्कृष्य च वक्तुं शक्यते ।

सन्दर्भग्रन्थसूची

- अच्युतरायः. ई. १९०६. साहित्यसारम्. सम्पा. पणशिखर वासुदेव लक्ष्मण शास्त्री. मुम्बई : तुकाराम जावजी.
 अमृतानन्दयोगी. ई. १९४९. अलङ्कारसङ्ग्रहः. सम्पा. के. रामचन्द्र शर्मा भी. कृष्णमाचार्य. मद्रास : अड्यर लाइब्रेरी.
 आनन्दवर्धनः. ई. २०१३. ध्वन्यालोकः. सम्पा. रेवाप्रसाद द्विवेदी. अनु. रेवाप्रसाद द्विवेदी. वाराणसी : कालिदाससंस्थानम्.
 कुन्तकः. वि.सं. २०३७. वक्रोक्तिजीवितम्. अनु. श्री राधेश्याम मिश्र. वाराणसी: चौखम्बा संस्कृत संस्थान.
 केशवमिश्रः. ई. १९८४. अलङ्कारशेखरः. सम्पा. अनन्तरामशास्त्री. वाराणसी: चौखम्बा संस्कृत सीरीज अफिस.
 जगन्नाथः. वि.सं. २०६२. रसगङ्गाधरः. अनु. डा. शशिनाथ झा विद्यावाचस्पतिः प्रो. डा. श्रीनारायणमिश्रः. प्रथमो भागः. ३
 भागाः. वि.सं. २०६२, वाराणसी : चौखम्बा कृष्णदास अकादमी.
 जयमन्तमिश्र, डा. ई. २००५. काव्यात्ममीमांसा. वाराणसी : चौखम्बा विद्याभवन.
 दण्डी. वि.सं. २०६१. काव्यादर्शः. सम्पा. डा. जमुना पाठक. अनु. डा. जमुना पाठक. वाराणसी : चौखम्बा कृष्णदास
 अकादमी.
 नीलकण्ठदीक्षितः. ई. १९१६. गङ्गावतरणम्. सम्पा. वासुदेव शर्मा केदारनाथशास्त्री. मुम्बई : तुकाराम जावजी.
 पाणिनिः. ई. १९९८. अष्टाध्यायी. सम्पा. राजकिशोर मणि त्रिपाठी. गोरखपुर : संस्कृत सेवा संस्थान.
 बाणभट्टः. वि.सं. २०२९. हर्षचरितम्. अनु. पं. जगन्नाथपाठकः. वाराणसी : चौखम्बा विद्याभवन.
 भरतः. ई. १९८४. नाट्यशास्त्रम्. सम्पा. डा. रविशङ्कर नागर. दिल्ली : परिमल पब्लिकेसन्स.

रीते: काव्यात्मत्वविवेकः

- भामहः. वि.सं. २०४२. काव्यालङ्कारः. अनु. देवेन्द्रनाथ शर्मा. पटना : विहार राष्ट्रभाषा परिषद्.
भोजराजः. ई. १९३४. सरस्वतीकण्ठाभरणम्. सम्पा. वासुदेवशर्मा केदारनाथशर्मा. मुम्बई : पाण्डुरङ्ग जावजी.
मम्मटः. ई. १९५५. काव्यप्रकाशः. अनु. डा. सत्यव्रत सिंह. वाराणसी : चौखम्बा विद्याभवन.
महिमभट्टः. वि.सं. २०४९. व्यक्तिविवेक. अनु. रेवाप्रसाद द्विवेदी. वाराणसी : चौखम्बा संस्कृत संस्थान.
माघः. ई. १९९९. शिशुपालवधम्. सम्पा. आचार्य कृष्णमोहन शास्त्री. अनु. श्रीधर्मदत्तोपाध्यायः. वाराणसी : चौखम्बा
अमरभारती प्रकाशन.
राजशेखरः. वि.सं. २०२१. काव्यमीमांसा. सम्पा. डा. रमाशङ्कर त्रिपाठी. अनु. डा. गङ्गासागर राय. वाराणसी : चौखम्बा
विद्याभवन.
राधाकान्तदेवबहादुर. वि.सं. २०८१. शब्दकल्पद्रुमः. चतुर्थो भागः. वाराणसी : चौखम्बा संस्कृत सीरीज अफिस.
रुद्रटः. वि.सं. २०२३. काव्यालङ्कार. अनु. श्री रामदेव शुक्ल. वाराणसी : चौखम्बा विद्याभवन.
वामनः. ई. १९४९. काव्यालङ्कारसूत्राणि. सम्पा. डा. बेचन झा. वाराणसी : चौखम्बा संस्कृत संस्थान.
विद्यानाथः. वि.सं. २०३८. प्रतापरुद्रीयम्. अनु. मधुसूदन शास्त्री. वाराणसी : कृष्णदास अकादमी.
विश्वनाथः. ई. २०१६. साहित्यदर्पणः. अनु. शालिग्राम शास्त्री. दिल्ली : मोतीलाल बनारसीदास.
व्यासः. वि.सं. २०७३. अग्निपुराण. गोरखपुर : गीताप्रेस.
शर्मा, डा. गङ्गा सहाय, अनुवादकः. ई. २०१६. ऋग्वेदः. दिल्ली : संस्कृत साहित्य प्रकाशन.
शारदातनयः. ई. १९८३. भावप्रकाशनम्. अनु. डा. मदनमोहन अग्रवाल. वाराणसी : चौखम्बा सुरभारती प्रकाशन.
शिङ्गभूपालः. ई. १९७९. रसार्णवसुधाकरः. सम्पा. टी. वेङ्कटाचार्य. मद्रास : अडयर लाइब्रेरी.
श्रीहर्षः. ई. २०२१. नैषधीयचरितम्. अनु. श्रीशेषराजशर्मा रेग्मी. वाराणसी : चौखम्बा सुरभारती प्रकाशन.
हेमचन्द्र. ई. १९२८. काव्यानुशासनम्. सम्पा. रसिकलाल परीक्षक. मुम्बई : श्री महावीरजैनविद्यालयः.